

Соңгы үпкә

Эчем тулы каргыш, үпкә белән
Китәм инде жирнең өстеннән.
Мескен әни мине юкка гына
Күз нурларын түгеп үстергән.

Юкка гына күкрәк сөтен имзеп,
Бишек жыры жырлап тирбәткән.
Дөньясына нәфрәт, каргыш булып
Чыкты ул жыр минем йөрәктән.

Әйтче, дөнья, синең газабыңа
Түзмәдемме хәлем житкәнче?
Түзмәдемме... иксез-чиксез сабрым
Яшем белән агып беткәнче?

Һәр хәшәрәт жирдә теләгәнчә
Суда йөзде, суда жебенде.
Ә мин менә соңгы сулышымда да
Чылаталмыйм кипкән ирнемне!

Мин күрмәдем дуслык... дус урнына
Богау кысты минем кулымнан.
Кояш... ул да үләр минутымда
Мәхрүм итте мине нурыннан.

Үләм, дидем, ярый, тик кайгырдым,
Күреп үлсәмче дип кызымны!
Анам кабре — туган туфрагыма
Куеп үлсәмче дип йөземне!

Нигә миңа төрмә кабер булды,
Ник кан юды йоклар урнымны?
Жирне әллә артык сөйгән өчен,
Жылысыннан мәхрүм булдыммы?

Дөнья, сине Ләйлә төсле күреп,
Мәжнүн гыйшкы белән яраттым.
Ә син минем керсез йөрәгемне
Вәхши этләреңнән талаттың.

Аерып мине анам-Ватанымнан
Кай жирләргә китреп ташладың?
Еласам да үксеп, үз илемнең
Туфрагына таммый яшьләрем.

Туган илем, үксез улың булып
Үләм инде читтә тилмереп.
Яшем барсын сиңа елга булып,
Каным шытсын кызыл гөл булып.

1943 ел